





**Μηνναῖον - ΤΗΙ ΙΑ΄ ΙΑΝΟΥΑΡΙΟΥ**

Μνήμη τοῦ Ὁσίου Πατρὸς ἡμῶν  
Θεοδοσίου τοῦ Κοινοβιάρχου

**ΟΡΘΡΟΣ**

**ΧΟΡΟΣ**

**Ἦχος πλ. δ'.**

Θεὸς Κύριος καὶ ἐπέφανεν ἡμῖν.  
Εὐλογημένος ὁ ἐρχόμενος ἐν ὀνόματι  
Κυρίου.

**Στίχ. α'.** Ἐξομολογεῖσθε τῷ Κυρίῳ καὶ  
ἐπικαλεῖσθε τὸ ὄνομα τὸ ἅγιον αὐτοῦ.

ἦ· Ἐξομολογεῖσθε τῷ Κυρίῳ, ὅτι ἀγαθός,  
ὅτι εἰς τὸν αἰῶνα τὸ ἔλεος αὐτοῦ.

**Στίχ. β'.** Πάντα τὰ ἔθνη ἐκύκλωσάν με,  
καὶ τῷ ὀνόματι Κυρίου ἡμνάνην αὐτούς.

**Στίχ. γ'.** Παρὰ Κυρίου ἐγένετο αὕτη καὶ  
ἔστι θαυμαστή ἐν ὀφθαλμοῖς ἡμῶν.

**Ἀπολυτίκιον. Τοῦ Ὁσίου.**

**Ἦχος πλ. δ'.**

Ταῖς τῶν δακρύων σου ῥοαῖς, τῆς  
ἐρήμου τὸ ἄγονον ἐγεώργησας, καὶ τοῖς ἐκ  
βάθους στεναγμοῖς, εἰς ἑκάτον τοὺς πόνους  
ἐκαρποφόρησας, καὶ γέγονας φωστὴρ τῇ  
οἰκουμένῃ, λάμπων τοῖς θαύμασιν, Ὅσιε  
Πατὴρ ἡμῶν Θεοδοσίε, πρέσβευε Χριστῷ τῷ  
Θεῷ, σωθῆναι τὰς ψυχὰς ἡμῶν.

Δόξα. **Τὸ αὐτό.**

Καὶ νῦν.

**Ἀπολυτίκιον τῆς Ἑορτῆς.**

Τοῦ Μηνναίου ---

**Ἦχος α'.**

Ἐν Ἰορδάνῃ βαπτιζομένου σου Κύριε, ἡ  
τῆς Τριάδος ἐφανερώθη προσκύνησις· τοῦ  
γὰρ Γεννήτορος ἡ φωνὴ προσεμαρτύρει  
σοι, ἀγαπητόν σε Υἱὸν ὀνομάζουσα· καὶ τὸ  
Πνεῦμα ἐν εἵδει περισσευῶς, ἐβεβαίου τοῦ

λόγου τὸ ἀσφαλές. Ὁ ἐπιφανεὶς Χριστὲ ὁ  
Θεός, καὶ τὸν κόσμον φωτίσας δόξα σοι.

**ΙΕΡΕΥΣ**

Ἦτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

Ὅτι σὸν τὸ κράτος καὶ σοῦ ἐστὶν  
ἡ βασιλεία καὶ ἡ δύναμις καὶ ἡ δόξα,  
τοῦ Πατρὸς καὶ τοῦ Υἱοῦ καὶ τοῦ Ἁγίου  
Πνεύματος, νῦν καὶ ἀεὶ εἰς τοὺς αἰῶνας τῶν  
αἰώνων.

(Ἀμήν.)

**ΧΟΡΟΣ**

**Κάθισμα Α'.**

Τοῦ Μηνναίου ---

**Ἦχος δ'. Κατεπλάγη Ἰωσήφ.**

Ἰησοῦς ὁ τοῦ Ναυῆ, ἐν Ἰορδάνῃ  
ποταμῷ, διαβιβάζων τὸν λαόν, καὶ τοῦ  
Θεοῦ τὴν κιβωτόν, ἐσκιαγράφει τὴν  
μέλλουσιν εὐεργεσίαν· εἰκόνα γὰρ  
ἡμῖν ἀναμορφώσεως, καὶ τύπον ἀψευδῆ  
ἀναγεννήσεως, ἡ μυστικὴ διάβασις τῶν  
δύω, σκιαγραφεῖ ἐν τῷ Πνεύματι. Χριστὸς  
ἐφάνη, ἐν Ἰορδάνῃ, ἀγιάσαι τὰ ὕδατα.

Δόξα· καὶ νῦν. **Τὸ αὐτό.**

Ἰησοῦς ὁ τοῦ Ναυῆ, ἐν Ἰορδάνῃ  
ποταμῷ, διαβιβάζων τὸν λαόν, καὶ τοῦ  
Θεοῦ τὴν κιβωτόν, ἐσκιαγράφει τὴν

μέλλουσιν εὐεργεσίαν· εἰκόνα γὰρ  
ἡμῖν ἀναμορφώσεως, καὶ τύπον ἀψευδῆ  
ἀναγεννήσεως, ἡ μυστικὴ διάβασις τῶν  
δύω, σκιαγραφεῖ ἐν τῷ Πνεύματι. Χριστὸς  
ἐφάνη, ἐν Ἰορδάνῃ, ἀγιάσαι τὰ ὕδατα.

### **Κάθισμα Β'.**

Τοῦ Μηναίου - -

#### **Ἦχος δ'. Κατεπλάγη Ἰωσήφ.**

Θεοφάνειας ὁ καιρὸς, Χριστὸς  
ἐπέφανεν ἡμῖν, ἐν Ἰορδάνῃ ποταμῷ,  
δεῦτε ἀντλήσωμεν πιστοί, ὕδωρ ἀφέσεως  
τῶν ἁμαρτιῶν ἡμῶν· Χριστὸς γὰρ ἐν  
σαρκὶ ἐπεδήμησε, τὸ πρόβατον ζητῶν τὸ  
θηριάλωτον, καὶ ἀνευρὼν εἰσήγαγεν ὡς  
εὐσπλαγχνός, εἰς τὸν Παράδεισον αὐθις,  
Χριστὸς ἐφάνη, ἐν Ἰορδάνῃ, καὶ τὸν κόσμον  
ἐφώτισε.

Δόξα· καὶ νῦν. **Τὸ αὐτό.**

Θεοφάνειας ὁ καιρὸς, Χριστὸς  
ἐπέφανεν ἡμῖν, ἐν Ἰορδάνῃ ποταμῷ,  
δεῦτε ἀντλήσωμεν πιστοί, ὕδωρ ἀφέσεως  
τῶν ἁμαρτιῶν ἡμῶν· Χριστὸς γὰρ ἐν  
σαρκὶ ἐπεδήμησε, τὸ πρόβατον ζητῶν τὸ  
θηριάλωτον, καὶ ἀνευρὼν εἰσήγαγεν ὡς  
εὐσπλαγχνός, εἰς τὸν Παράδεισον αὐθις,  
Χριστὸς ἐφάνη, ἐν Ἰορδάνῃ, καὶ τὸν κόσμον  
ἐφώτισε.

### **Κάθισμα Γ'. Τοῦ Ὁσίου.**

Τοῦ Μηναίου - -

#### **Ἦχος γ'. Θείας πίστεως.**

Θείας αἰρῶν σου χειρὸς πρὸς ὕψος,  
στῦλος Ὅσιε φωσφόρος ὥφθης, τῶν  
προσευχῶν ἐν ταῖς ἀκτίσι λαμπόμενος·  
πρὸς οὐρανὸν γὰρ πτερώσας διάνοιαν, καὶ  
τῶν ἀρρήτων γενόμενος μέτοχος, ὅλος  
ἥστραψας, Χριστὸν τὸν Θεὸν αἰτούμενος,  
δωρήσασθαι ἡμῖν τὸ μέγα ἔλεος.

Δόξα· καὶ νῦν.

### **Ἦχος γ'. Ἡ Παρθένος σήμερον.**

Ὁ Δεσπότης σήμερον, ἐν Ἰορδάνῃ  
ἐπέστη, βαπτισθεὶς ἐν ὕδατι, ὑπὸ τοῦ  
Θείου Προδρόμου, ἄνωθεν ὁ Πατὴρ δὲ  
προσεμαρτύρει· Οὗτός ἐστιν ὁ Υἱὸς ὁ  
ἀγαπητὸς μου, καὶ τὸ Πνεῦμα ἐπεφάνη, ἐν  
ξένη θεᾷ, περιστερᾷς ἐπ' αὐτόν.

### **ΔΙΑΚΟΝΟΣ**

Ἔτι καὶ ἔτι ἐν εἰρήνῃ τοῦ Κυρίου  
δεηθώμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

### **ΙΕΡΕΥΣ**

Ὅτι ηὐλόγηταί σου τὸ ὄνομα, καὶ  
δεδόξασταί σου ἡ βασιλεία, τοῦ Πατρὸς καὶ  
τοῦ Υἱοῦ καὶ τοῦ Ἁγίου Πνεύματος, νῦν καὶ  
αἰεὶ καὶ εἰς τοὺς αἰῶνας τῶν αἰώνων.

(Ἀμήν.)

### **ΧΟΡΟΣ**

#### **Ἀντίφωνον Α'.**

#### **Ἦχος δ'.**

Ἐκ νεότητός μου πολλὰ πολεμεῖ με  
πάθη, ἀλλ' αὐτὸς ἀντιλαβοῦ, καὶ σῶσον  
Σωτὴρ μου. (δὶς)

Οἱ μισοῦντες Σιών, αἰσχύνητε ἀπὸ  
τοῦ Κυρίου· ὡς χόρτος γὰρ, πυρὶ ἔσσεσθε  
ἀπεξηραμμένοι. (δὶς)

Δόξα.

Ἀγίῳ Πνεύματι πᾶσα ψυχὴ ζωοῦται, καὶ  
καθάρσει ὑψοῦται λαμπρύνεται, τῇ τριαδικῇ  
Μονάδι ἱεροκρυφίως.

Καὶ νῦν.

Ἀγίῳ Πνεύματι, ἀναβλύζει τὰ τῆς  
χάριτος ῥεῖθρα, ἀρδεύοντα, ἅπασαν τὴν  
κτίσιν πρὸς ζωογονίαν.

**Προκείμενον. Ψαλμὸς 115.**

Τίμιος ἐναντίον Κυρίου ὁ θάνατος τοῦ  
οσίου αὐτοῦ. (δὶς)

**Στίχ.** *Τί ἀνταποδώσωμεν τῷ Κυρίῳ περὶ  
πάντων, ὧν ἀνταπέδωκεν ἡμῖν;*

Τίμιος ἐναντίον Κυρίου ὁ θάνατος τοῦ  
οσίου αὐτοῦ.

**ΔΙΑΚΟΝΟΣ**

Τοῦ Κυρίου δεηθῶμεν.

(Κύριε, ἐλέησον.)

**ΙΕΡΕΥΣ**

Ὅτι Ἅγιος εἶ ὁ Θεὸς ἡμῶν, καὶ ἐν  
Ἁγίοις ἐπαναπαύῃ, καὶ σοὶ τὴν δόξαν  
ἀναπέμπομεν, τῷ Πατρὶ καὶ τῷ Υἱῷ καὶ τῷ  
Ἀγίῳ Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων.

**ΧΟΡΟΣ**

Ἀμήν.

**Ἦχος β'.**

Πᾶσα πνοὴ αἰνεσάτω τὸν Κύριον. (δὶς)  
Αἰνεσάτω πνοὴ πᾶσα τὸν Κύριον.

**ΔΙΑΚΟΝΟΣ**

Καὶ ὑπὲρ τοῦ καταξιωθῆναι ἡμᾶς τῆς  
ἀκροάσεως τοῦ ἁγίου Εὐαγγελίου, Κύριον  
τὸν Θεὸν ἡμῶν ἱκετεύσωμεν.

(Κύριε, ἐλέησον. Κύριε, ἐλέησον. Κύριε,  
ἐλέησον.)

**ΔΙΑΚΟΝΟΣ**

Σοφία. Ὁρθοί. Ακούσωμεν τοῦ ἁγίου  
Εὐαγγελίου.

**ΙΕΡΕΥΣ**

Εἰρήνη πᾶσι.

(Καὶ τῷ πνεύματί σου.)

**ΙΕΡΕΥΣ**

Ἐκ τοῦ κατὰ Λουκᾶν ἁγίου Εὐαγγελίου  
τὸ ἀνάγνωσμα.

**ΔΙΑΚΟΝΟΣ**

Πρόσχωμεν.

(Δόξα σοι, Κύριε, δόξα σοι.)

**ΙΕΡΕΥΣ** (ἀπὸ τῆς Ὁραίας πύλης)  
(# 17 - 23)

Τῷ καιρῷ ἐκείνῳ, ἔστη ὁ Ἰησοῦς ἐπὶ  
τόπου πεδινοῦ, καὶ ὄχλος μαθητῶν αὐτοῦ,  
καὶ πλῆθος πολὺ τοῦ λαοῦ ἀπὸ πάσης  
τῆς Ἰουδαίας καὶ Ἱερουσαλὴμ καὶ τῆς  
παραλίου Τύρου καὶ Σιδῶνος, οἱ ἦλθον  
ἀκοῦσαι αὐτοῦ καὶ ἰαθῆναι ἀπὸ τῶν νόσων  
αὐτῶν, καὶ οἱ ὀχλούμενοι ἀπὸ πνευμάτων  
ἀκαθάρτων, καὶ ἐθεραπεύοντο· καὶ πᾶς ὁ  
ὄχλος ἐζήτει ἅπτεσθαι αὐτοῦ, ὅτι δύναμις  
παρ' αὐτοῦ ἐξήρχετο καὶ ἰᾶτο πάντα.  
Καὶ αὐτὸς ἐπάρας τοὺς ὀφθαλμοὺς αὐτοῦ  
εἰς τοὺς μαθητὰς αὐτοῦ ἔλεγε· Μακάριοι  
οἱ πτωχοί, ὅτι ὑμετέρα ἐστὶν ἡ βασιλεία  
τοῦ Θεοῦ. μακάριοι οἱ πεινῶντες νῦν, ὅτι  
χορτασθήσεσθε. μακάριοι οἱ κλαίοντες νῦν,  
ὅτι γελάσετε. μακάριοι ἐστε ὅταν μισήσωσιν  
ὑμᾶς οἱ ἄνθρωποι, καὶ ὅταν ἀφορίσωσιν  
ὑμᾶς καὶ ὀνειδίσωσι καὶ ἐκβάλωσι τὸ ὄνομα  
ὑμῶν ὡς πονηρὸν ἕνεκα τοῦ υἱοῦ τοῦ  
ἀνθρώπου. χαίrete ἐν ἐκείνῃ τῇ ἡμέρᾳ καὶ  
σκιρτήσατε· ἰδοὺ γὰρ ὁ μισθὸς ὑμῶν πολὺς  
ἐν τῷ οὐρανῷ.

(Δόξα σοι, Κύριε, δόξα σοι.)

## ΑΝΑΓΝΩΣΤΗΣ

### Ψαλμὸς Ν' (50).

Ἐλέησόν με, ὁ Θεός, κατὰ τὸ μέγα ἔλεός σου, καὶ κατὰ τὸ πλῆθος τῶν οἰκτιρμῶν σου ἐξάλειψον τὸ ἀνόμημά μου. Ἐπὶ πλεῖον πλυνόν με ἀπὸ τῆς ἀνομίας μου, καὶ ἀπὸ τῆς ἁμαρτίας μου καθάρισόν με. Ὅτι τὴν ἀνομίαν μου ἐγὼ γινώσκω, καὶ ἡ ἁμαρτία μου ἐνώπιόν μου ἐστὶ διὰ παντός. Σοὶ μόνῳ ἥμαρτον καὶ τὸ πονηρὸν ἐνώπιόν σου ἐποίησα, ὅπως ἂν δικαιωθῇς ἐν τοῖς λόγοις σου, καὶ νικήσης ἐν τῷ κρίνεσθαί σε. Ἴδου γὰρ ἐν ἀνομίαις συνελήφθην, καὶ ἐν ἁμαρτίαις ἐκίσσησέ με ἡ μήτηρ μου. Ἴδου γὰρ ἀλήθειαν ἠγάπησας, τὰ ἄδηλα καὶ τὰ κρύφια τῆς σοφίας σου ἐδήλωσάς μοι. Ραντιεῖς με ὕσσωπῳ, καὶ καθαρισθήσομαι, πλυνεῖς με, καὶ ὑπὲρ χιόνα λευκανθήσομαι. Ἀκουτιεῖς μοι ἀγαλλίασιν καὶ εὐφροσύνην· ἀγαλλιάσονται ὅστέα τεταπεινωμένα. Ἀπόστρεψον τὸ πρόσωπόν σου ἀπὸ τῶν ἁμαρτιῶν μου καὶ πάσας τὰς ἀνομίας μου ἐξάλειψον. Καρδίαν καθαρὰν κτίσον ἐν ἐμοί, ὁ Θεός, καὶ πνεῦμα εὐθὲς ἐγκαίνισον ἐν τοῖς ἐγκάτοις μου. Μὴ ἀπορρίψης με ἀπὸ τοῦ προσώπου σου καὶ το Πνεῦμά σου τὸ ἅγιον μὴ ἀντανέλης ἀπ' ἐμοῦ. Ἀπόδος μοι τὴν ἀγαλλίασιν τοῦ σωτηρίου σου καὶ πνεύματι ἡγεμονικῷ στήριζόν με. Διδάξω ἀνόμους τὰς ὁδοὺς σου, καὶ ἀσεβεῖς ἐπὶ σὲ ἐπιστρέψουσι. Ρῦσαί με ἐξ αἱμάτων, ὁ Θεός, ὁ Θεὸς τῆς σωτηρίας μου· ἀγαλλιάσεται ἡ γλῶσσά μου τὴν δικαιοσύνην σου. Κύριε, τὰ χεῖλη μου ἀνοίξεις, καὶ τὸ στόμα μου ἀναγγελεῖ τὴν αἴνεσίν σου. Ὅτι εἰ ἠθέλησας θυσίαν, ἔδωκα ἅν· ὀλοκαυτώματα οὐκ εὐδοκήσεις. Θυσία

τῷ Θεῷ πνεῦμα συντετριμμένον, καρδίαν συντετριμμένην καὶ τεταπεινωμένην ὁ Θεὸς οὐκ ἐξουδενώσει. Ἀγάθυνον, Κύριε, ἐν τῇ εὐδοκίᾳ σου τὴν Σιών, καὶ οἰκοδομηθήτω τὰ τείχη Ἱερουσαλὴμ. Τότε εὐδοκήσεις θυσίαν δικαιοσύνης, ἀναφορὰν καὶ ὀλοκαυτώματα. Τότε ἀνοίσουσιν ἐπὶ τὸ θυσιαστήριόν σου μόσχους.

Τοῦ Μηναίου ---

## ΧΟΡΟΣ

### Δόξα. Ἦχος β'.

Ταῖς τοῦ σοῦ Ὁσίου πρεσβείαις,  
Ἐλεῆμον, ἐξάλειψον τὰ πλήθη τῶν ἐμῶν  
ἐγκλημάτων.

Καὶ νῦν.

Ταῖς τῆς Θεοτόκου πρεσβείαις, Ἐλεῆμον,  
ἐξάλειψον τὰ πλήθη τῶν ἐμῶν ἐγκλημάτων.

### Ἰδιόμελον. Ἦχος πλ. β'.

**Στίχ.** Ἐλέησόν με, ὁ Θεός, κατὰ τὸ μέγα ἔλεός σου, καὶ κατὰ τὸ πλῆθος τῶν οἰκτιρμῶν σου ἐξάλειψον τὸ ἀνόμημά μου.

Ὅσιε Πάτερ, εἰς πᾶσαν τὴν γῆν ἐξῆλθεν ὁ φθόγγος τῶν κατορθωμάτων σου, δι' ὧν ἐν τοῖς οὐρανοῖς, εὗρες μισθὸν τῶν καμάτων σου. Τῶν δαιμόνων ὤλεσας τὰς φάλαγγας, τῶν Ἀγγέλων ἔφθασας τὰ τάγματα, ὧν τὸν βίον ἀμέμπτως ἐζήλωσας. Παρόρησιαν ἔχων πρὸς Χριστὸν τὸν Θεόν, εἰρήνην αἰτησαι ταῖς ψυχαῖς ἡμῶν.

## ΔΙΑΚΟΝΟΣ

Σῶσον ὁ Θεὸς τὸν λαόν σου καὶ εὐλόγησον τὴν κληρονομίαν σου· ἐπίσκεψαι τὸν κόσμον σου ἐν ἐλέει καὶ οἰκτιρμοῖς· ὕψωσον κέρας Χριστιανῶν ὀρθοδόξων καὶ κατάπεμψον ἐφ' ἡμᾶς τὰ ἐλέη σου τὰ πλούσια· πρεσβείαις τῆς παναχράντου Δεσποίνης ἡμῶν Θεοτόκου καὶ ἀειπαρθένου Μαρίας, δυνάμει τοῦ τιμίου καὶ ζωοποιοῦ

Σταυροῦ, προστασίαις τῶν τιμίων  
ἐπουρανίων Δυνάμεων ἀσωμάτων,  
ἱκεσίαις τοῦ τιμίου ἐνδόξου Προφήτου  
Προδρόμου καὶ Βαπτιστοῦ Ἰωάννου,  
τῶν ἁγίων ἐνδόξων καὶ πανευφήμων  
Ἀποστόλων, τῶν ἐν ἁγίοις Πατέρων ἡμῶν  
μεγάλων Ἱεραρχῶν καὶ οἰκουμενικῶν  
Διδασκάλων, Βασιλείου τοῦ Μεγάλου,  
Γρηγορίου τοῦ Θεολόγου καὶ Ἰωάννου  
τοῦ Χρυσοστόμου, Ἀθανασίου, Κυρίλλου  
καὶ Ἰωάννου τοῦ Ἐλεήμονος Πατριαρχῶν  
Ἀλεξανδρίας· Νικολάου τοῦ ἐν Μύροις,  
Σπυρίδωνος Τριμυθοῦντος καὶ Νεκταρίου  
Πενταπόλεως τῶν θαυματουργῶν·  
τῶν ἁγίων ἐνδόξων Μεγαλομαρτύρων  
Γεωργίου τοῦ Τροπαιοφόρου, Δημητρίου  
τοῦ Μυροβλήτου, Θεοδώρου τοῦ Τήρωνος,  
Θεοδώρου τοῦ Στρατηλάτου, Μηνᾶ  
τοῦ θαυματουργοῦ· τῶν Ἱερομαρτύρων  
Χαραλάμπους καὶ Ἐλευθερίου, τῆς  
ἁγίας ἐνδόξου Μεγαλομάρτυρος καὶ  
πανευφήμου Εὐφημίας· τῶν ἁγίων ἐνδόξων  
Μαρτύρων Θέκλας, Βαρβάρας, Ἀναστασίας,  
Αἰκατερίνης, Κυριακῆς, Φωτεινῆς, Μαρίνης,  
Παρασκευῆς καὶ Εἰρήνης· τῶν ὁσίων καὶ  
Θεοφόρων Πατέρων ἡμῶν· (τοῦ Ἁγίου τοῦ  
Ναοῦ)· τῶν ἁγίων καὶ δικαίων Θεοπατόρων  
Ἰωακείμ καὶ Ἄννης, καὶ τοῦ Ὁσίου Πατρὸς  
ἡμῶν Θεοδοσίου τοῦ Κοινοβιάρχου, οὗ καὶ  
τὴν μνήμην ἐπιτελοῦμεν· καὶ πάντων σου  
τῶν Ἁγίων. Ἰκετεύομέν σε, μόνε πολυέλεε  
Κύριε, ἐπάκουσον ἡμῶν τῶν ἁμαρτωλῶν  
δεομένων σου καὶ ἐλέησον ἡμᾶς.

## ΧΟΡΟΣ

Κύριε, ἐλέησον. (ιβ')

## ΙΕΡΕΥΣ

Ἐλέει καὶ οἰκτιρμοῖς καὶ φιланθρωπία  
τοῦ μονογενοῦς σου Υἱοῦ, μεθ' οὗ εὐλογητὸς  
εἶ, σὺν τῷ παναγίῳ καὶ ἀγαθῷ καὶ ζωοποιῷ  
σου Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων.

(Ἀμήν.)

Τοῦ Μηναίου ---

## ΑΝΑΓΝΩΣΤΗΣ

### Κοντάκιον.

Ἦχος πλ. δ'. Τῇ ὑπερμάχῳ.

Πεφυτευμένος ἐν αὐλαῖς ταῖς τοῦ  
Κυρίου σου, τάς φανοτάτας ἀρετάς τερπνῶς  
ἐξήνθησας, καὶ ἐπλήθυνας τὰ τέκνα σου  
ἐν ἐρήμῳ, τῶν δακρύων σου τοῖς ὄμβροις  
ἀρδευόμενα, ἀγελάρχα τῶν Θεοῦ θείων  
ἐπαύλεων· ὅθεν κράζομεν· Χαίροις Πάτερ  
Θεοδόσιε.

### Ὁ Οἶκος.

Ἄνθρωπος μὲν τῇ φύσει ἐχρημάτισας  
Πάτερ, ἀλλ' ὥφθης συμπολίτης Ἀγγέλων·  
ὥς γὰρ ἄσαρκον ἐπὶ τῆς γῆς βιοτεύσας  
σοφέ, τῆς σαρκὸς ἄπασαν τὴν πρόνοιαν  
ἀπέρρίψας· διὸ καὶ παρ' ἡμῶν ἀκούεις·

Χαίροις, Πατρὸς εὐλαβοῦς ὁ γόνος,  
χαίροις, Μητρὸς εὐσεβοῦς ὁ κλάδος.

Χαίροις, τῆς Ἐρήμου πολιστῆς  
παγκόσμιος· χαίροις οἰκουμένης φωστήρ ὁ  
πολύφωτος.

Χαίροις, ὅτι ἐκ νεότητος ἠκολούθησας  
Χριστῷ· χαίροις ὅτι κατεμάραντας τῆς  
σαρκὸς τάς ἡδονάς.

Χαίροις, τῶν Μοναζόντων πρόξενος  
σωτηρίας· χαίροις, τῶν ῥαθυμούντων  
τρόπος παρηγορίας.

Χαίροις, πολλοὺς ἐκ πλάνης ῥυσάμενος·  
χαίροις, κρουνοὺς θαυμάτων δωρούμενος.

Χαίροις, πτωχῶν τὴν φροντίδα ποιήσας,  
χαίροις, ἡμῶν ὁ προστάτης καὶ ῥύστης.

Χαίροις, Πάτερ Θεοδόσιε.

### Συναξάριον.

Τοῦ Μηναίου.

Τῇ ΙΑ' τοῦ αὐτοῦ μηνός, μνήμη τοῦ  
Ὁσίου Πατρὸς ἡμῶν Θεοδοσίου τοῦ  
Κοινοβιάρχου καὶ Καθηγητοῦ τῆς Ἐρήμου.



Τῇ αὐτῇ ἡμέρᾳ, ἡ Σύναξις τῶν μυρίων Ἀγίων Ἀγγέλων. Τελεῖται δὲ ἔνδον τοῦ Μαρτυρίου τῆς Ἁγίας Ἀναστασίας ἐν τοῖς Δομνίνου ἐμβόλοις.

Τῇ αὐτῇ ἡμέρᾳ, μνήμη τοῦ Ἁγίου Στεφάνου, τοῦ ἐν Πλακιδιαναῖς, καὶ τῶν Ἀγίων Θεοδώρου καὶ Ἀγαπίου τοῦ Ἀρχιμανδρίτου.

Τῇ αὐτῇ ἡμέρᾳ, ὁ Ἅγιος Μάϊρος αἰκιζόμενος τελειοῦται.

Τῇ αὐτῇ ἡμέρᾳ, ὁ Ὁσιος Βιτάλιος ἐν εἰρήνῃ τελειοῦται.

Ὁ Ὁσιος Θεοδόσιος, ἡγούμενος τῆς ἐν Ἄθῳ ἱερᾶς Μονῆς τοῦ Φιλοθέου καὶ ἐπίσκοπος Τραπεζοῦντος χρηματίσας, ἐν εἰρήνῃ τελειοῦται.

Ταῖς αὐτῶν ἀγίαις πρεσβείαις, ὁ Θεός, ἐλέησον ἡμᾶς. Ἀμήν.

## ΧΟΡΟΣ

### Καταβασίαι τῶν Φώτων Β'

#### Ὡδὴ α'. Ἦχος β'.

Στίβει θαλάσσης, κυματούμενον σάλον,  
\* Ἦπειρον αὖθις, Ἰσραὴλ δεδαιγμένον, \*  
Μέλας δὲ πόντος, τριστάτας Αἰγυπτίων,  
\* Ἐκρυψεν ἄρδην, ὕδατόστρωτος τάφος, \*  
Ῥώμη κραταιᾷ, δεξιᾷ τοῦ Δεσπότη.

#### Ὡδὴ γ'.

Ὅσοι παλαιῶν ἐκλελύμεθα βρόχων, \*  
βορῶν λεόντων συντεθλασμένων μύλας, \*  
ἀγαλλιώμεν, καὶ πλατύνωμεν στόμα, \*  
Λόγῳ πλέκοντες ἐκ λόγων μελωδίαν, \* Ὡ  
τῶν πρὸς ἡμᾶς ἥδεται δωρημάτων.

#### Ὡδὴ δ'.

Πυρσῶ καθαρθεὶς μυστικῆς θεωρίας, \*  
Ὑμῶν Προφήτης τὴν βροτῶν καινουργίαν,

\* Ῥήγνυσι γῆρυν, Πνεύματι κροτουμένην, \*  
Σάρκωσιν ἐμφαίνουσιν ἀρρήτου Λόγου, \*  
Ὡ τῶν δυναστῶν τὰ κράτη συνετρίβη.

#### Ὡδὴ ε'.

Ἐχθροῦ ζοφώδους καὶ βεβορβορωμένου,  
\* Ἴὸν καθάρσει Πνεύματος λελουμένοι, \*  
Νέαν προσωρμίσθημεν ἀπλανῇ τρίβον, \*  
Ἄγουσαν ἀπρόσιτον εἰς θυμηδίαν, \* Μόνοις  
προσιτήν, οἷς Θεὸς κατηλλάγη.

#### Ὡδὴ ς'.

Ἰμερτὸν ἐξέφηνε σὺν πανολβίῳ, \* Ἦχῳ  
Πατῆρ, ὃν γαστρὸς ἐξηρεύξατο, \* Ναὶ φησιν  
οὗτος, συμφυῆς γόνος πέλων, \* Φῶταυγος  
ἐξώρυσεν ἀνθρώπων γένους, \* Λόγος τε  
μου ζῶν, καὶ βροτὸς προμηθεία.

#### Ὡδὴ ζ'.

Ἐφλεξε ῥείθρῳ τῶν δρακόντων τὰς  
κάρας. \* Ὁ τῆς καμίνου τὴν μετάρσιον  
φλόγα, \* Νέους φέρουσιν εὐσεβεῖς  
κατευνάσας, \* Τὴν δυσκάθεκτον ἀχλὺν ἐξ  
ἀμαρτίας, \* Ὅλην πλύνει δέ, τῇ δροσῇ τοῦ  
Πνεύματος.

#### Ὡδὴ η'.

Αἰνοῦμεν, ἐὺλογοῦμεν καὶ προσκυνοῦμεν  
τὸν Κύριον.

Ἐλευθέρα μὲν ἡ κτίσις γνωρίζεται, \*  
Υἱοὶ δὲ φωτὸς, οἱ πρὶν ἐσκοτισμένοι. \* Μόνος  
στενάζει, τοῦ σκότους ὁ προστάτης. \* Νῦν  
εὐλογεῖται συντόνως τὸν αἴτιον. \* Ἡ πρὶν  
τάλαινα τῶν ἔθνων παγκληρία.

## ΔΙΑΚΟΝΟΣ

Τὴν Θεοτόκον καὶ μητέρα τοῦ φωτὸς ἐν  
ὑμνοῖς τιμῶντες μεγαλύνωμεν.



**ΧΟΡΟΣ**

**Ὡδὴ θ'.**

**Μεγαλυνάριον. Ἦχος β'.**

**Στίχ.** Μεγαλύνει ἡ ψυχὴ μου τὸν Κύριον,  
καὶ ἠγαλλίασε τὸ πνεῦμά μου ἐπὶ τῷ Θεῷ τῷ  
σωτήρί μου.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Στίχ.** Ὅτι ἐπέβλεψεν ἐπὶ τὴν ταπεινῶσιν  
τῆς δούλης αὐτοῦ· ἰδοὺ γάρ, ἀπὸ τοῦ νῦν  
μακαριοῦσί με πᾶσαι αἱ γενεαί.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Στίχ.** Ὅτι ἐποίησέ μοι μεγαλεῖα ὁ  
Δυνατός, καὶ ἅγιον τὸ ὄνομα αὐτοῦ, καὶ το  
ἔλεος αὐτοῦ εἰς γενεάν, καὶ γενεάν τοῖς  
φοβουμένοις αὐτόν.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Στίχ.** Ἐποίησε Κράτος ἐν βραχίονι αὐτοῦ,  
διεσκόρπισεν ὑπερηφάνους διανοίᾳ καρδίας  
αὐτῶν.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Στίχ.** Καθεῖλε δυνάστας ἀπὸ θρόνων,  
καὶ ὕψωσε ταπεινοὺς, πεινῶντας ἐνέπλησεν

ἀγαθῶν, καὶ πλουτοῦντας ἐξάπέστειλε  
κενοῦς.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Στίχ.** Ἀντελάβετο Ἰσραὴλ παιδὸς αὐτοῦ,  
μνησθῆναι ἐλέους, καθὼς ἐλάλησε πρὸς τοὺς  
Πατέρας ἡμῶν, τῷ Ἀβραάμ, καὶ τῷ σπέρματι  
αὐτοῦ ἕως αἰῶνος.

Τὴν τιμιωτέραν τῶν Χερουβείμ, καὶ  
ἐνδοξοτέραν, ἀσυγκρίτως τῶν Σεραφείμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Ὡδὴ θ'. Καταβασία. Ἦχος β'.**

Μεγάλυνον ψυχὴ μου, τὴν  
λυτρωσαμένην, ἡμᾶς ἐκ τῆς κατάρας.

Ὡ τῶν ὑπὲρ νοῦν, τοῦ τόκου σου  
θαυμάτων! \* Νύμφη πάναγνε, Μῆτερ  
εὐλογημένη, \* Δι' ἧς τυχόντες παντελοῦς  
σωτηρίας, \* Ἐπάξιον κροτοῦμεν ὡς  
εὐεργέτη, \* Δῶρον φέροντες ὕμνον  
εὐχαριστίας.

**ΔΙΑΚΟΝΟΣ**

Ἔτι καὶ ἔτι ἐν εἰρήνῃ τοῦ Κυρίου  
δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἁγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

## ΙΕΡΕΥΣ

Ὅτι σὲ αἰνοῦσι πᾶσαι αἱ δυνάμεις τῶν οὐρανῶν καὶ σοὶ τὴν δόξαν ἀναπέμπουσι, τῷ Πατρὶ καὶ τῷ Υἱῷ καὶ τῷ ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

## ΧΟΡΟΣ

### Ἑξαποστειλάριον.

Τοῦ Μηναίου - -

**Ἦχος β'. Γυναικες ἀκουτίσθητε.**

Τὸν νοῦν καθάρας Ὅσιε, τῆς τῶν παθῶν συγχύσεως, τρανῶς ἐδέξω τὰς θείας, ἐμφάσεις τῆς ὑπερφώτου, καὶ τριλαμποῦς Θεότητος, παμμάκαρ Θεοδόσιε, τῶν ἀσκητῶν ἀγλαΐσμα· καὶ νῦν πρεσβεύων μὴ παύσῃ, ὑπὲρ ἡμῶν θεοφόρε.

### Ἔτερον.

**Ἦχος β'. Γυναικες ἀκουτίσθητε.**

Βαβαὶ τῶν θείων ἔργων σου, Σωτήρ μου παντοδύναμε! Θεὸς γὰρ ὢν πρὸ αἰώνων, Παρθένου μήτραν ὑπέδυσ, καὶ σὰρξ ἀτρέπτως γέγονας, καὶ ὕδασι ἀπέπλυνας, τοῦ Ἰορδάνου Δέσποτα, βροτῶν τὴν φύσιν τοῦ ῥύπου, τῶν ψυχικῶν ἀμαρτάνων.

### Οἱ Αἱνοί. Ἦχος πλ. α'.

Πᾶσα πνοὴ αἰνεσάτω τὸν Κύριον. Αἰνεῖτε τὸν Κύριον ἐκ τῶν οὐρανῶν· αἰνεῖτε αὐτὸν ἐν τοῖς ὑψίστοις. Σοὶ πρέπει ὕμνος τῷ Θεῷ.

Αἰνεῖτε αὐτόν, πάντες οἱ ἄγγελοι αὐτοῦ· αἰνεῖτε αὐτόν, πᾶσαι αἱ δυνάμεις αὐτοῦ. Σοὶ πρέπει ὕμνος τῷ Θεῷ.

Αἰνεῖτε αὐτὸν ἥλιος καὶ σελήνη, αἰνεῖτε αὐτόν πάντα τὰ ἄστρα καὶ τὸ φῶς.

Αἰνεῖτε αὐτὸν οἱ οὐρανοὶ τῶν οὐρανῶν καὶ τὸ ὕδωρ τὸ ὑπεράνω τῶν οὐρανῶν. Αἰνεσάτωσαν τὸ ὄνομα Κυρίου.

Ὅτι αὐτὸς εἶπε, καὶ ἐγενήθησαν, αὐτὸς ἐνετείλατο, καὶ ἐκτίσθησαν.

Ἔστησεν αὐτὰ εἰς τὸν αἰῶνα καὶ εἰς τὸν αἰῶνα τοῦ αἰῶνος· πρόσταγμα ἔθετο, καὶ οὐ παρελεύσεται.

Αἰνεῖτε τὸν Κύριον ἐκ τῆς γῆς, δράκοντες καὶ πᾶσαι ἄβυσσοι.

Πῦρ, χάλαζα, χιῶν, κρύσταλλος, πνεῦμα καταιγίδος, τὰ ποιοῦντα τὸν λόγον αὐτοῦ.

Τὰ ὄρη καὶ πάντες οἱ βουνοί, ξύλα καρποφόρα καὶ πᾶσαι κέδροι.

Τὰ θηρία καὶ πάντα τὰ κτήνη, ἐρπετὰ καὶ πετεινὰ πτερωτά.

Βασιλεῖς τῆς γῆς καὶ πάντες λαοί, ἄρχοντες καὶ πάντες κριταὶ γῆς.

Νεανίσκοι καὶ παρθένοι, πρεσβύτεροι μετὰ νεωτέρων· αἰνεσάτωσαν τὸ ὄνομα Κυρίου, ὅτι ὑψώθη τὸ ὄνομα αὐτοῦ μόνου.

Ἡ ἐξομολόγησις αὐτοῦ ἐπὶ γῆς καὶ οὐρανοῦ. καὶ ὑψώσει κέρας λαοῦ αὐτοῦ.

Ὑμνος πᾶσι τοῖς ὁσίοις αὐτοῦ, τοῖς υἱοῖς Ἰσραὴλ, λαῷ ἐγγίζοντι αὐτῷ.

Ἄσατε τῷ Κυρίῳ ᾄσμα καινόν, ἢ αἶνεσις αὐτοῦ ἐν ἐκκλησίᾳ ὁσίων.

Εὐφρανθήτω Ἰσραὴλ ἐπὶ τῷ ποιήσαντι αὐτόν, καὶ οἱ υἱοὶ Σιών ἀγαλλιᾶσθωσαν ἐπὶ τῷ βασιλεῖ αὐτῶν.

Αἰνεσάτωσαν τὸ ὄνομα αὐτοῦ ἐν χορῷ, ἐν τυμπάνῳ καὶ ψαλτηρίῳ ψαλάτωσαν αὐτῷ.

Ὅτι εὐδοκεῖ Κύριος ἐν τῷ λαῷ αὐτοῦ καὶ ὑψώσει πρᾶεῖς ἐν σωτηρίᾳ.

Καυχῆσονται ὅσοι ἐν δόξῃ καὶ ἀγαλλιᾶσονται ἐπὶ τῶν κοιτῶν αὐτῶν.

Αἱ ὑψώσεις τοῦ Θεοῦ ἐν τῷ λάρυγγι αὐτῶν, καὶ ὁρμφαῖαι δίστομοι ἐν ταῖς χερσὶν αὐτῶν.

Τοῦ ποιῆσαι ἐκδίκησιν ἐν τοῖς ἔθνεσιν, ἐλεγμοὺς ἐν τοῖς λαοῖς.

Τοῦ δησαι τοὺς βασιλεῖς αὐτῶν ἐν πέδαις καὶ τοὺς ἐνδόξους αὐτῶν ἐν χειροπέδαις σιδηραῖς.

Τοῦ ποιῆσαι ἐν αὐτοῖς κρῖμα ἔγγραπτον· δόξα αὕτη ἔσται πᾶσι τοῖς ὁσίοις αὐτοῦ.

Αἰνεῖτε τὸν Θεὸν ἐν τοῖς ἁγίοις αὐτοῦ, αἰνεῖτε αὐτὸν ἐν στερεώματι τῆς δυνάμεως αὐτοῦ.

### Στιχηρά. Τοῦ Ὁσίου.

Τοῦ Μηναίου - -

**Ἦχος πλ. α'.** Χαίροις ἀσκητικῶν.

Αἰνεῖτε αὐτὸν ἐπὶ ταῖς δυναστείαις αὐτοῦ, αἰνεῖτε αὐτὸν κατὰ τὸ πλήθος τῆς μεγαλωσύνης αὐτοῦ.

Οἶκον τῶν ἱερῶν ἀρετῶν,  
προκαταστήσας σεαυτὸν Θεοδόσιε, τὸν  
θεῖον τῆς Θεοτόκου, κατηξιώθης ναόν,  
κατοικεῖν καὶ τοῦτον ἐπισκέπτεσθαι·  
Θεοῦ τὴν λαμπρότητα, θεωρεῖν γὰρ  
ἡγάπησας· τῆς ἀληθοῦς δέ, νῦν σκηνῆς τὴν  
εὐπρέπειαν, καὶ τὴν ἄφραστον, καθορᾶς  
ὡραιότητα· ἦν περ ἐθεμελίωσεν, ὁ Ὑψιστος  
Ὅσιε, καὶ κατοικίζει προθύμως, τοὺς πρὸς  
αὐτὸν ἀνανεύοντας. Αὐτὸν δωρηθῆναι, ταῖς  
ψυχαῖς ἡμῶν δυσώπει, τὸ μέγα ἔλεος.

Αἰνεῖτε αὐτὸν ἐν ἡχῷ σάλπιγγος, αἰνεῖτε  
αὐτὸν ἐν ψαλτηρίῳ καὶ κιθάρα.

Πόνους ἀσκητικοῖς σεαυτόν,  
ἀνακαθάρας μιμητῆς ἐχρημάτισας,  
παμμάκαρ, τοῦ σοῦ Δεσπότη· τῆς γὰρ  
κρασπέδων τῶν σῶν, ἀψαμένης πάθος  
ἐθεράπευσας· λιμῶν τηκομένους, ἐν τῇ  
ἐρήμῳ δὲ ἔθρεψας, ἐξ ἀκενώτου, χορηγῶν  
θησαυρίσματος, ὡς φερώνυμος, Θεοῦ  
δόσις γενόμενος. Πίστιν δὲ τὴν ὀρθόδοξον,  
ἐκήρυξας Ὅσιε, τὴν τοῦ τυράννου μανίαν,  
ἀντ' οὐδενὸς λογισάμενος, Χριστὸν

ἰκετεύων, ταῖς ψυχαῖς ἡμῶν δοθῆναι, τὸ  
μέγα ἔλεος.

Αἰνεῖτε αὐτὸν ἐν τυμπάνῳ καὶ χορῳ,  
αἰνεῖτε αὐτὸν ἐν χορδαῖς καὶ ὀργάνῳ.

Φλόγα τῆς πρὸς Θεὸν ἀκλινοῦς,  
καὶ διαπύρου καὶ θερμῆς ἀγαπήσεως,  
ἐξάψας τὸν οὐρανόθεν, ἀντεκομίσω  
πυρσόν, εὐδοκίαν θείαν σοι μηνύοντα,  
ναὸν ἁγιώτατον, ἀρετῆς παιδευτήριον,  
οἰκοδομῆσαι, καὶ ψυχῶν φροντιστήριον·  
ὄν ἀρξάμενος, εὐσεβῶς ἐτελείωσας· ἔνθα  
καὶ τὸ πολυάθλον, κατάκειται σῶμά σου,  
θήκαις ὁσίοις Παμμάκαρ, διαφερόντως  
τιμώμενον. Χριστὸν δωρηθῆναι, ταῖς ψυχαῖς  
ἡμῶν δυσώπει, τὸ μέγα ἔλεος.

Αἰνεῖτε αὐτὸν ἐν κυμβάλοις εὐήχοις,  
αἰνεῖτε αὐτὸν ἐν κυμβάλοις ἀλαλαγμοῦ.  
Πᾶσα πνοὴ αἰνεσάτω τὸν Κύριον.

Ὦντως ἕως σκηνῆς θαυμαστῆς, ἕως  
τοῦ οἴκου τοῦ Θεοῦ Θεοδόσιε, διηλθες  
ἀγαλλιάσει, καὶ εὐφροσύνη ψυχῆς,  
ἔνθα ἡχος Πάτερ ἐορτάζοντος, τερπνῆς  
ἀκουσάμενος, καὶ γλυκείας ὑμνήσεως,  
καὶ τῆς ἀφράστου, θυμηδίας καὶ τέρψεως,  
γενησόμενος, ἐν μεθέξει μακάριε, ἥς μόνης  
ἐφιέμενος, τὴν σάρκα ἐνέκρωσας, ἥς καὶ  
ἐπέτυχες θεία, δικαιοσύνη κοσμούμενος,  
Χριστὸν ἰκετεύων, ταῖς ψυχαῖς ἡμῶν  
δοθῆναι, τὸ μέγα ἔλεος.

Δόξα.

Τοῦ Μηναίου - - -

**Ἦχος β'.**

Τῶν ἀρετῶν ἡ κλῖμαξ, ὑπογραμμὸς  
ἀνεδείχθη τοῖς ἐπὶ γῆς· τοῦτον  
εὐφημήσωμεν, ὡς ἀσκητῶν ἐγκαλλώπισμα·  
ἐξασκήσας γὰρ ἀληθῶς, ὥσπερ ὁ  
μέγας Ἀντώνιος, ἄμετρον ταπείνωσιν

ἐνδειξάμενος, καὶ ποιμένας τὸν λαὸν αὐτοῦ  
εὐσεβῶς εἰς μάνδραν ἀγίαν ἐνήλασεν, οὗ ὁ  
χορὸς τῶν Ἀγίων καθέστηκεν. Ἐκτενῶς οὖν  
βοῶμεν· Μὴ ἐπιλάβῃ, καὶ νῦν τῆς ποιμένης  
σου, παμμάκαρ Θεοδόσιε, ἀλλὰ πρεσβείαις  
σου πρὸς Κύριον, σῶσον ἡμᾶς δεόμεθα.

Καὶ νῦν. **Τῆς Ἑορτῆς.**

Τοῦ Μηναίου - -

**Ἦχος β'.**

Σήμερον ὁ Χριστός, ἐν Ἰορδάνῃ ἦλθε  
βαπτισθῆναι. Σήμερον Ἰωάννης ἄπτεται,  
κορυφῆς τοῦ Δεσπότη. Αἱ δυνάμεις τῶν  
οὐρανῶν ἐξέστησαν, τὸ παράδοξον ὁρῶσαι  
μυστήριον. Ἡ θάλασσα εἶδε καὶ ἔφυγεν,  
ὁ Ἰορδάνης ἰδὼν ἀνεστρέφετο. Ἡμεῖς δὲ  
οἱ φωτισθέντες βοῶμεν· Δόξα τῷ φανέντι  
Θεῷ, καὶ ἐπὶ γῆς ὀφθέντι, καὶ φωτίσαντι τὸν  
κόσμον.

**Ἡ Μεγάλη Δοξολογία**

Δόξα σοι τῷ δείξαντι τὸ φῶς. Δόξα  
ἐν ὑψίστοις Θεῷ καὶ ἐπὶ γῆς εἰρήνῃ, ἐν  
ἀνθρώποις εὐδοκία.

Ὑμνοῦμέν σε, εὐλογοῦμέν σε,  
προσκυνοῦμέν σε, δοξολογοῦμέν σε,  
εὐχαριστοῦμέν σοι, διὰ τὴν μεγάλην σου  
δόξαν.

Κύριε βασιλεῦ, ἐπουράνιε Θεέ, Πάτερ  
παντοκράτορ· Κύριε Υἱὲ μονογενές, Ἰησοῦ  
Χριστέ, καὶ Ἅγιον Πνεῦμα.

Κύριε ὁ Θεός, ὁ ἀμνὸς τοῦ Θεοῦ, ὁ  
Υἱὸς τοῦ Πατρὸς, ὁ αἴρων τὴν ἁμαρτίαν  
τοῦ κόσμου, ἐλέησον ἡμᾶς, ὁ αἴρων τὰς  
ἁμαρτίας τοῦ κόσμου.

Πρόσδεξαι τὴν δέησιν ἡμῶν, ὁ  
καθήμενος ἐν δεξιᾷ τοῦ Πατρὸς, καὶ  
ἐλέησον ἡμᾶς.

Ὅτι σὺ εἶ ὁ μόνος Ἅγιος, σὺ εἶ ὁ μόνος  
Κύριος, Ἰησοῦς Χριστός, εἰς δόξαν Θεοῦ  
Πατρὸς. Ἀμήν.

Καθ' ἐκάστην ἡμέραν εὐλογήσω σε καὶ  
αἰνέσω τὸ ὄνομά σου εἰς τὸν αἰῶνα καὶ εἰς  
τὸν αἰῶνα τοῦ αἰῶνος.

Καταξίωσον, Κύριε, ἐν τῇ ἡμέρᾳ ταύτῃ,  
ἀναμαρτήτους φυλαχθῆναι ἡμᾶς.

Εὐλογητὸς εἶ, Κύριε, ὁ Θεὸς τῶν  
Πατέρων ἡμῶν, καὶ αἰνετὸν καὶ  
δεδοξασμένον τὸ ὄνομά σου εἰς τοὺς  
αἰῶνας. Ἀμήν.

Γένοιτο, Κύριε, τὸ ἔλεός σου ἐφ' ἡμᾶς,  
καθάπερ ἠλπίσαμεν ἐπὶ σέ.

Εὐλογητὸς εἶ Κύριε, δίδαξόν με τὰ  
δικαιώματά σου.

Εὐλογητὸς εἶ Κύριε, δίδαξόν με τὰ  
δικαιώματά σου.

Εὐλογητὸς εἶ Κύριε, δίδαξόν με τὰ  
δικαιώματά σου.

Κύριε, καταφυγὴ ἐγενήθης ἡμῖν ἐν  
γενεᾷ καὶ γενεᾷ. Ἐγὼ εἶπα· Κύριε, ἐλέησόν  
με, ἴασαι τὴν ψυχὴν μου, ὅτι ἡμαρτόν σοι.

Κύριε, πρὸς σέ κατέφυγον. Δίδαξόν με  
τοῦ ποιεῖν τὸ θέλημά σου, ὅτι σὺ εἶ ὁ Θεός  
μου.

Ὅτι παρὰ σοὶ πηγὴ ζωῆς, ἐν τῷ φωτί  
σου ὀψόμεθα φῶς.

Παράτεινον τὸ ἔλεός σου τοῖς  
γινώσκουσί σε.

Ἅγιος ὁ Θεός, Ἅγιος Ἰσχυρός, Ἅγιος  
Ἀθάνατος, ἐλέησον ἡμᾶς. **(ἐκ γ')**

Δόξα Πατρὶ καὶ Υἱῷ καὶ Ἀγίῳ Πνεύματι.

Καὶ νῦν καὶ ἀεί, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

Ἅγιος ὁ Θεός, Ἅγιος Ἰσχυρός, Ἅγιος  
Ἀθάνατος, ἐλέησον ἡμᾶς.

**Ἀπολυτίκιον. Τοῦ Ὁσίου.**

**Ἦχος πλ. δ'.**

Ταῖς τῶν δακρύων σου ῥοαῖς, τῆς  
ἐρήμου τὸ ἄγονον ἐγεώργησας, καὶ τοῖς ἐκ  
βάθους στεναγμοῖς, εἰς ἑκατὸν τοὺς πόνους  
ἐκαρποφόρησας, καὶ γέγονας φωστὴρ τῇ  
οἰκουμένῃ, λάμπων τοῖς θαύμασιν, Ὅσιε  
Πατὴρ ἡμῶν Θεοδόσιε, πρέσβευε Χριστῷ τῷ  
Θεῷ, σωθῆναι τὰς ψυχὰς ἡμῶν.